

---

# रागतरंगिणी

श्री लोचनपंडितविरविता

*(Typeset using DēvanāgarīT<sub>E</sub>X and pdf<sub>E</sub>T<sub>E</sub>X)*

© October 2006

---

॥ श्री गणेशाय नमः ॥

अथैषामुत्पत्तिनिदानं नादो निरूप्यते ।

नादः ।

नाभेरूर्ध्वं हृदिस्थानान्मारुतः प्राणसंज्ञकः ।

नदति ब्रह्मरन्ध्रान्ते तेन नादः प्रकीर्तितः ॥

आकाशाग्निमरुज्जातो नाभेरूर्ध्वं समुच्चरन् ।

मुखेऽतिव्यक्तिमायाति यः स नाद इतीरितः ॥

स च प्राणिभवोऽप्राणिभव उभयसंभवः ।

आद्यः कायभवो वीणादिभवोऽपि द्वितीयकः ॥

तृतीयोऽपि हि वंशादिभव इत्थं त्रिधामतः ।

यदुक्तं ब्रह्मणस्थानं ब्रह्मग्रन्थिश्च यो मतः ॥

तन्मध्ये संस्थितः प्राणः प्राणाद्वह्निसमुद्भवः ॥

न नादेन विना गीतं न नादेन विना स्वरः ।

न नादेन विन ज्ञानं न नादेन विना शिवः ॥

एतादृशनादमयमूर्च्छनाधीना च रागोत्पत्तिः ।

तदुक्तं स्वरः सम्मूर्च्छयते यत्र रागतां प्रतिपद्यते ॥

मूर्च्छना च गीयमानगीते क्वचिज्जायते इति गीतं निरूप्यते ।  
तंत्राभियुक्ताः ।

गीतम् ।

धातुमातुसमायुक्तं गीतमित्युच्यते बुधैः ।

तत्र नादात्मको धातुर्मातुरक्षरसंभवः ॥

अत एव केवलाक्षरसंचये गीतव्यवहारो मातुरिति मन्तव्यं ।  
तच्च गीतं द्विविधम्

गीतं तु द्विविधं प्रोक्तं यंत्रगात्रविभेदतः ।  
यंत्रं स्याद्वेणुवीणादि गात्रं तु मुखमुच्यते ॥

प्रत्येकमेतदपि द्विविधम् ।

निबद्धमनिबद्धं च गीतं द्विविधमुच्यते ।  
अनिबद्धं भवेद्गीतं वर्णादिनियमैर्विना ॥

यद्वा गमकधात्वंगवर्णादिनियमैर्विना ।  
निबद्धं च भवेद्गीतं तालमानरसाञ्चितम् ॥

छंदो गमकधात्वंगवर्णादिनियमैः कृतम् ।

गमकाः कंपितादयः । धातुर्नादः । अंगानि पदानि । तेन बिरुदादीनि ।  
तालाश्च चञ्चत्पुटचाचपुटादयः । मानं तु प्रसिद्धम् । रसाः शृंगारादयः  
। छंदांसि एलाञ्जुंबकादीनी ।

एतेषां प्रपंचस्तु मत्कृतरागसंगीतसंग्रहेऽन्वेष्टयः । तादृशमपि गीतं  
द्विविधम् ।

मार्गदेशी विभेदेन गीतं तु द्विविधं मतम् ।

मार्गास्तु गंधर्वादिगीतगतयः । देश्यश्च तत्द्रागाश्रितास्तास्तास्तत्तद्देश-  
गीतगतयः । इह तु मार्गाभावान्नोदाहृताः । अग्रे तु क्वचिदुदाहर्तव्याः  
देश्यामपि स्वदेशीयत्वात्प्रथमं मिथिलापभ्रंशभाषया श्रीविध्यापतिकवि-  
निबद्धास्तास्ता मैथिलगीतगतयः प्रदर्श्यन्ते ॥



अथ यंत्रजादिरागसामान्योत्पत्त्युपयुक्तसंस्थिति-  
साधनीभूतस्वरसंज्ञाप्रकरणम् ।

स्वस्वशेषश्रुतिं त्यक्त्वा यदा रिषभधैवतौ ।  
गीयते गुणिभिः सर्वैस्तदा तौ कोमलौ मतौ ॥

गृह्णाति मध्यमस्यापि गांधारः प्रथमां श्रुतिम् ।  
यदा यद जनैरेष तीव्र इत्यभिधीयते ॥

द्वितीयमपि चेदेवं तदा तीव्रतरः स्मृतः ।  
तृतीयामपि चेदेवं तदा तीव्रतमः स्मृतः ॥

चतुर्थीमपि चेदेवमतितीव्रतमः स्मृतः ।  
अतितीव्रतमो गस्तु सारंगे परिगीयते ॥

षड्जस्य च निषादश्चेद् गृह्णाति प्रथमां श्रुतिम् ।  
तदा संगीतिभिः सोऽपि तीव्र इत्यभिधीयते ॥

द्वितीयामपि चेदेवं तदा तीव्रतरः स्मृतः ।  
तृतीयामपि चेदेवं तदा तीव्रतमः स्मृतः ॥

षड्जस्य द्वे श्रुती गृह्णन् निषादः काकली स्मृतः ।  
तीव्रतरे निषादैव गेय सैव विचक्षणैः ॥

सपयो रिधयोश्चैव तथैव गनिपादयोः ।  
संवादः कथितो विज्ञैर्मसयोः स्वरयोर्मिथः ॥

हृदि मंद्रो गले मध्यो मूर्ध्नि तार इति क्रमात् ।  
द्विगुणः पूर्वपूर्वस्मात् स्वरः स्यादुत्तरोत्तरः ॥



श्रुतिनामानि तीव्राकुमुद्वती इ

वीणायां सर्वरागाणां स्वराणां संस्थितिस्तु या  
तस्या वादनमात्रेण स्वरव्यक्तिः प्रजायते ॥

तास्तु संस्थितयः प्राच्यो रागाणां द्वादश स्मृताः ।  
याभीरागाः प्रगीयन्ते प्राच्छीनाअ रागपारगैः ॥

भैरवी टोडिका तद्वत् गौरी कर्णाट एव च ।  
केदार इमनस्तद्वत् सारंगो मेघरागकः ॥

धनाश्रीः पूरवी किंच मुखारी दीपकस्तथा ।  
एतेषामेव संस्थाने सर्वे रागा व्यवस्थिताः ॥

तत्र यद्भागसंस्थाने ये ये रागा व्यवस्थिताः ।  
यथा यद्भागसंस्थानं तत्तथैव वदाम्यहम् ॥

इति संस्थानसंज्ञा प्रकरणम् ।

१ भैरवी ।

शुद्धाः सप्तस्वरा रम्या वादनीयाः प्रयत्नतः  
तेन वादनमात्रेण भैरवी जायते शुभा ॥

अन्ये तु भैरवीरागे धैवतं कोमलं विदुः ।

तदशुद्धं यतस्तादृक् नायं रागोऽनुरांजकः ॥

## २ टोडी ।

शुद्धाः सप्तस्वराः कार्या रिधौ तेषु च कोमलौ ।  
टोडी सुरागिणी ज्ञेया ततो गायतनायकैः ॥

## ३ गौरी

एवं सति च गांधारो द्वे श्रुती मध्यमस्य चेत् ।  
गृह्णाति काकली निः स्यात् तदा गौरी प्रवर्तते ॥

अस्यार्थः — रिषभधैवतौ कोमलौ भवतः । गांधारश्च मध्यमस्य  
श्रुतिद्वयं गृह्णाति । निषादश्च षड्जस्य श्रुतिद्वयं गृह्णाति । तदा गौरी  
संस्थानं भवति ॥

## ४ कर्णाटः ।

शुद्धाः सप्तस्वरास्तेषु गांधारो मध्यमस्य चेत् ।  
गृह्णाति द्वे श्रुती गीता कर्णाटी जायते तदा ॥

अस्यार्थः — शुद्धेषु सप्तस्वरेषु गांधारो मध्यमस्य श्रुतिद्वयं गृह्णाति  
तदा कानराख्यातं कर्णाटसंस्थानं भवति ।

## ५ केदारः ।

एवं सति निषादश्चेत् काकली भवति स्फुटं ।  
वीणायां व्यक्तिमाधत्ते केदारसंस्थितिस्तदा ॥

अस्यार्थः — गांधारो मध्यमस्य श्रुतिद्वयं गृह्णाति । निषादश्च षड्जस्य  
श्रुतिद्वयः गृह्णाति तदा केदारसंस्थानं भवति ॥

## ६ ईमनः ।

एवं सति च संस्थाने मध्यमः पंचमस्य चेत् ।

गृह्णाति द्वे श्रुती राग ईमनो जायते तदा ॥

अस्यार्थः — गांधारो मध्यमस्य श्रुतिवयं गृह्णाति । निषादश्च षड्जस्य श्रुतिद्वयं गृह्णाति । मध्यमः पंचमस्य श्रुतिद्वयं गृह्णाति तदा ईमन संस्थानं भवति ।

## ७ सारंगः ।

एवं सति च गांधारः शुद्धमध्यमतां व्रजेत् ।

धश्च शुद्धनिषादः स्यात् सारंगो जायते तदा ॥

## ८ मेघः ।

धनिषादौ च शार्ङ्गस्य कर्णाटस्य गमौ यदि ।

भवेतां रागराजन्यो मेघरागः प्रजायते ॥

अस्यार्थः — गांधारो मध्यमस्य श्रुतिद्वयम् गृह्णाति । मध्यमः पञ्चमस्य श्रुतिद्वयम् गृह्णाति । निषादः षड्जस्य श्रुतिद्वयं गृह्णाति । मध्यमः शुद्धो भवति । तदा मेघसंस्थानं भवति ।

## ९ धनाश्रीः ।

रिषभः कोमलो गस्तु द्वे श्रुती मध्यमस्य चेत् ।

गृह्णाति द्वे श्रुती मश्च पञ्चमस्य विशेषतः ॥

धैवतः कोमलो निश्च षड्जस्य द्वे श्रुती यदा ।

गृह्णाति रागिणी रम्या धनाश्रीर्जायते तदा ॥

अस्यार्थः — रिषभदैवतौ कोमलौ भवतः । गाम्धारो मध्यमस्य  
श्रुतिद्वयं गृह्णाति । मध्यमः पंचमस्य श्रुतिद्वयं गृह्णाति । निषादः  
षड्जस्य श्रुतिद्वयं गृह्णाति । तदा धनाश्रीसंस्थानं भवति ॥

## १० पूर्वा ।

ईमनस्वरसंस्थाने निषादप्रथमां श्रुतिं ।  
गृह्णाति धैवतश्चैषा पूर्वायाः स्वरसंस्थितिः ॥

अस्यार्थः — गांधारो मध्यमस्य श्रुतिद्वयं गृह्णाति । मध्यमः पंचमस्य  
श्रुतिद्वयं गृह्णाति । निषादः षड्जस्य श्रुतिद्वयं गृह्णाति । धैवतश्च  
निषादस्यैकं श्रुतिं गृह्णाति । तदा पूर्वासंस्थानं भवति ॥

## ११ मुखारी ।

शुद्धाः सप्तस्वरास्तेषु धैवतं कोमलो भवेत् ।  
वीणायां जायते शुद्धा मुखारी संस्थितिस्तदा ॥

अस्यार्थः — शुद्धसप्तस्वरेषु चेद्वैवतः कोमलो भवति । तदा मुखारी  
संस्थितिर्भवति ।

## १२ दीपकः ।

सर्वैर्मिलित्वा दीपकोऽपि लेख्यः ॥

## जन्यरागाः ।

भैरवीसंस्थितौ ।

नीलांबरी सदा गेया भैरवीरागिणीस्थितौ ।

टोडीसंस्थितौ ।



टोडी सुरागिणी कापि स्वस्थितौ सैव गीयते ।  
गौरीसंस्थितौ ।

मालवः स्थान्गुणमयः श्रीगौरी च विशेषतः ।  
चैतीगौरी तथा प्रोक्ता पहडी गौरिका पुनः ॥

देशीटोडी देशकारो गौरी रागेषु सत्तमः ।  
त्रिवणः स्यान्मूलतानीधनाश्रीश्च वसंतकः ॥

गौरा भैरवरागश्च विभासो रागसत्तमः ।

रामकली तथा गेया गुर्जरी बहूली ततः ।  
रेवा च भटियारश्च षड्रागश्च थोत्तमः ॥

मालवः पंचमः किंच जयंतश्रीश्च रागिणी ।  
आसावरी तथा ज्ञेया देवगांधार एव च ॥

सिंधी आसावरी ज्ञेया ज्ञेया गुणकरी तथा ।  
गौरी संस्थानमध्ये तु एते रागा व्यवस्थिताः ॥

कर्णाटसंस्थितौ ।

षाडवः कानरो रागो देशी विख्यातिमागतः ।  
वागीश्वरीकानरश्च खंमाइची तु रागिणी ॥

सोरठः परजो मारू जैजयंती तथा परा ।  
ककुभोऽपि च कामोदः कामोदी लोकमोदिनी ॥

केदारी रागिणी या गौरः स्यात् मालकौशिकः ।  
हिंदोलः सुघराई स्यादडानो रागसत्तमः ॥

गारेकानरनामा च श्रीरागश्च सुखावहः ।

कर्णाटसंस्थितावेते रागाः रान्तीति निश्चितम् ॥

केदारसंस्थाने ।

केदारस्वरसंस्थाने श्रुतः केदारनाटकः ।

आभीरनाटनामा च गेयो रागस्तथापरः ॥

खंभावती ततो ज्ञेया शंकराभरणस्तथा ।

बिहागरा च हम्वीरः श्यामः श्रुतिमनोहरः ॥

छायानटश्च भूपाली ज्ञेया भीमपलासिका ।

कौशिकश्च तथा गेयो मारू रागो विचक्षणैः ॥

ईमनसंस्थाने ।

ईमनस्वरसंस्थाने शुद्धकल्याण ईरितः ।

पूरिया विदिता लोके जयत्कल्याण एव च ॥

सारंगसंस्थाने ।

सारंगस्वरसंस्थानेः प्रथमा पटमंजरी ।

वृंदावनी तथा ज्ञेया सामंतो बडहंसकः ॥

मेघसंस्थाने ।

मेघरागस्य संस्थाने मेघो मल्लार एव च ।

गौडसारंगनाटौ च रागो वेलावली तथा ॥

अलहिया तथा ज्ञेया शुद्धसूहव एव च ।

देशी सूहव देशाखौ शुध्दनाटस्तथैव च ॥

धनाश्रीसंस्थाने ।

धनाश्रीस्वरसंस्थाने धनाश्रीर्ललितस्तथा

पूर्वासंस्थाने ।

पूर्वायाः स्वरसंस्थाने पूर्वैव परिगीयते ॥

मुखारी संस्थाने ।

मुखारीस्वरसंस्थाने मुखारी परिगीयते ।

सर्वेषामथ रागाणां ये येऽनुक्रमतः स्वराः ।  
तेषु सर्वस्वरेष्वाद्यः षड्ज इत्यभिधीयते ॥

तथाहि —

सरिगा मपधा निः सः सानिधपमगा रिसौ ।

रोहावरोहयोगेन संपूर्णा भैरवी मता ॥

एवं तत्तद्रागस्वरारोहावरोहास्त्वन्यत्र द्रष्टव्याः । इह तु विस्तरभयान्न  
लिखिताः ॥

अथ सकलदेशसाधारण-  
गुणिगणप्रसिद्धरागसंकराः ।

श्रीमद्वेलावलात् गुंडयोगात् कामोदपंचकम् ।  
तत्राध्यः, शुध्दयोगात्तु द्वितीयोऽपि च वक्ष्यते ॥

कामोदकेदारियोगात् सामंताख्यो भवेत्स तु, ।  
तिलकादिकषड्रागयोगात्तु तिलकादिकः, ॥

कल्याणाद्यो भवेत् गुंडश्रामदीमनयोगतः, ।  
वरारी गुर्जरी गौरी श्यामा चासावरीति च ॥

गांधारसंयुता एताः स्युः षड्राग इतीरितः, ।  
गुर्जर्यासावरीयोगाच्छ्रीमद्गुणकरी मता, ॥

शिवराट्मिलनादन्या धन्नाश्रीः कुम्मरीति च, ।

मालश्रीः शुद्धमलारैर्मधुमाधविनिर्मितिः, ॥

हरभूषणशुद्धाभ्यां नट्टनारायणेन च ।  
सरस्वत्याः समुत्पत्ति, धनाश्रीर्मालवावलैः ॥

गौर्या च बडहंसः, स्यात् कानराद्धवलादपि ।  
पूरिय रागिणी सैव मंगलाष्टकशब्दिता ॥

केदाराचलगौरीभिर्लकादहननामकः, ।  
गांधारो गुर्जरी श्यामा रामकर्याथ चेद्भवेत्, ॥

वेलावलकेदाराभ्यां योगतो हरभूषणः, ।  
वेलावलकेदारककल्याणैरीमनः स्मृतः, ॥

गौरी आसावरी देवगिरीभिर्भैरवादपि ।  
सिन्धुरारागतः प्रोक्तो गांधारः पृथिवीतले, ॥

धनाश्रीः कानरायोगात् वागीश्वर्याख्यरागिणी ।  
फिरोदस्तस्तु पूरविगौरीश्यामाभिरेव च, ॥

वरादिवंगपालाभ्यां विभासमिलनादपि ।  
अडानारागिणी प्रोक्ता, फिरोदस्तात् धनेन च ॥

कानडायोगतः प्रोक्ता, सहाना कापि रागिणी, ।  
मारूधवलकुमारी धनाश्रीमिलनाद्भवेत् ॥

पटमांजरी ततः, शुद्धशंकराभरणादपि ।  
मल्लारकानराभ्यां च देशाखः समुदीरितः, ॥

गौडसारंगमिलनाद्भवेत् वेलावली भुवि, ।  
तत्र सोरठकौरव्यामिलनात् कौमुदी मता, ॥

मारूधवलकेदाराजयत्श्रीमिलनात् भवेत् ।  
घंटोलनामको रागः संगीतिभीरुरीकृतः, ॥

पूरवीशैलजादेवगिरिभिर्गुडयोगतः ।  
हारवत्याख्यसंकीर्णा रागिणी लोकदुर्लभा, ॥  
धनाश्रीपूरियाभ्यां च भवेत् भीमपलासिका, ।  
मालश्रीशुद्धसंयोगात् मल्लारमिलनादपि ॥

खंभावत्याः समुत्पत्तिर्वदन्ति किल गायकाः, ।  
शैलजादेशकाराभ्यां टोडीतोऽपि वराडिका, ॥

षड्रागासावरीदेश्यो हेतुर्गंधावरी भवेत्, ।  
सरस्वत्यथ मारुश्च केदारापि मनोहरा ॥

बिहागरासमुत्पत्तिनिदानं त्रितयं मतम्, ।  
जयत्श्रीदेशकाराभ्यां ललिताद्यलिलावती, ॥

मालवाचलगौरीभिः त्रिवणामिलनान्मतः ।  
गुणिगोष्ठीषु विख्यातः कोऽपि रागो मनोहरः, ।

हंमीर ईमनात् शुद्धकेदारायोगतः स्मृतः, ।  
पूर्या श्रीरागयुक्ता चेत् कानरा किंचिद्धेशतः ॥

भैरवात् किंचिदादाय तदा टंकः प्रवर्तते, ।  
मल्लारमिलनात् किंचित् केदारानागकध्वनिः, ॥

गूर्जर्या देशकारश्चेत् कल्याणोऽपि युतो भवेत् ।  
अहीरी रागिणी रम्या तदैव भुवि जायते, ॥

शंकराभरणो नाटः सोरटी संगतौ यदि ।

तदा तु रभसादिः स्यान्मंगला कापि रागिणी, ॥

गांधारी गुर्जरी तद्वत् बगाली पंचमस्तथा ।

भैरवीसंयुतैरेतैर्भवेत् सौराष्ट्रनामकः, ॥

खंमारी पूरियाटोडीयोगान्नारायणो मतः, ।

मनोहरयुतस्तद्वत् मालवो राजहंसकः, ॥

मालश्रीशुद्धटंकैस्तु भवेद्भीमपलासिका, ।

श्रीमन्मालवगांधारबडहंसैर्युतो हरः ॥

षड्रागधवलहंसैर्देशीटोडीयुतैर्भवेत्, ।

पूरवी शुद्धसारंगैर्देवगिर्यपि रागिणी, ॥

कानरायतकल्याणसंयुताचेत् बिहागरा ।

तदा तु गीतिविख्यातः रागः कोलाहलो मतः, ॥

शंकराभरणोपेतमालश्रीरंयुतो यदि ।

श्रीरागः सुखदः कोऽपि भवेत् श्रीरमणस्तदा, ॥

केदारपूरवीवेलावलीभिः ककुभा मता, ।

सरस्वत्य तु कुमारी मालश्रीयोगतोऽपि च, ॥

देवकारी भवेत् कोऽपि कदाचिच्छ्रूयते तु सा, ।

श्यामारामकरीभ्यां च श्रीमद्गांधारयोगतः ॥

बहुलोपेतगुर्जर्या मंगलोपेतगुर्जरी, ।

वराडीगौरिक चेत्यः श्री पूर्वरमणोऽपि च ॥

एतेषां संकरात्कापि विचित्रा नाम रागिणी, ।

गौरी ललितयोर्देशकारसंयोगतः किल ॥

त्रिवणानामको रागः संगीतीगीतिसत्तमः, ।  
अडानाकानरावेलावलीभिर्नटपूर्वकात् ॥

नारायणात् समाख्याता कुलाई नाम रागिणी, ।  
पूरियामधुमाधवीयोगाद्वागीश्वरी मता ॥

बडहंसटंकगौरीश्रीरागो रागसत्तमः ।  
पूर्यावेलावली तद्वत् ककुभापि केदारिका ॥

एषां परस्परं योगात् दक्षिणनाटोऽपि सत्तमः, ।  
शंकराभरणं गौरी मधुपूर्वा च माधवी ॥

वेलावली परस्तद्वद् दहनोलंकपूर्वकः ।  
नारायणो भवेद्वागः सुर्लोकेऽपि दुर्लभः ॥

ललितपंचमपूर्वाभिः लीलावतिमनोहरी ।  
युतौ चेत्तत्र हिंदोलः तदैव किल जायते, ॥

श्रीमत्कल्याणकामोद सामंतैर्मेघरागकः, ।  
मल्लारनटसारंगास्तद्वत् वेलावली किल ॥

देवगिर्यास्तु संयोगादेतेषां पंचमः स्मृतः, ।  
हिंदोलादर्धमर्धार्धं कानरारागतोऽपि च ॥

पुरियातोऽपि तावत्तु स्यात् समादाय भैरवः, ।  
शंकराभरणात् तद्वत् कानरामधुमाधवी ॥

एतावद्योगतः प्रोक्ता कमरासत्सुखावहा ।  
केदाराहिरनाटौ च शुद्धो धवल एव च ॥

वागेश्वरीकानरश्च योगात् स्यात् मधुमाधवी ।

लंकादहनसोरठीसंकरात् किल जायते ॥

शक्रसंक्रमणी नाम रागिणी तु सुखावहा ।

इति सकलसंगीतसिद्धा रागसंकराः ।

## समयाः ।

रागाणां गानकालाः । तुंबुरुनाटके ।

श्रीपंचमीं समारभ्य यावत्स्यात् शयनं हरेः ।

तावद्वसंतरागस्य गानमुक्तं मनीषिभिः ॥

इंद्रूत्थानं समारभ्य यावद्दुर्गामहोत्सवम् ।

प्रातर्गेयस्तु देशाखो ललितः पटमंजरी ॥

बिभासो भैरवी चैव कामोदो गुंडकर्यपि ।

एका वराडि मध्याह्ने सायं कर्णाटमालवौ ॥

नाटश्चैव विशेषेण शेषयोगस्तु सर्वदा ।

हिंदोलश्च वसंतश्च वसंते रक्तिदयकः ॥

नाटो गौडी वराडी च गुर्जरी देशिरेव च ।

पूर्वाह्ने गानमेतेषां निषिद्धमिति तद्वितः ॥

नैवापराह्ने गातव्यौ भैरवल्लितौ क्वचित् ।

दशदंडात्परं रात्रौ सर्वेषां गानमीरितम् ॥

रंगभूमौ नृपाज्ञायां कालदोषो न विद्यते ।

शुद्धसालगसंकीर्णधातुमातुविभेदतः ॥

देशभाषाविभेदाश्च रागसंख्या न विद्यते ।

न रागाणां न तालानामंतः कुत्रापि विद्यते ॥



यथा काले समारब्धं गीतं भवति रंजकम् ।  
अतः स्वरस्य नियमाद् रागेऽपि नियमः कृतः ॥

अर्वाचीनास्तु ।

ब्राह्मे मुहूर्ते गातव्यो भैरवो रागसत्तमः ।  
अरुणेदयवेलायां गेया रामकरी पुनः ॥

प्रातर्वेलावली गेया पूर्वाह्ने सुभगोऽपि च ।  
पूर्वाह्ने यति गायेत्तां तोडी मतिमनोहराम् ॥

शंकरादौ वराडी च गेया गायकनायकैः ।  
दिवा तृतीयप्रहरे गातव्यासावरी जनैः ॥

काफी मध्याह्नमध्ये तु सारंगोऽपि च गीयते ।  
अपराह्ने नटो ज्ञेयस्तद्वत् गायेत्तु मालवम् ॥

अपराह्णावसाने वा सायाह्ने सति याति वा ।

सायंकालस्तु कालो वै गौरीरागस्य भूतले ।  
निशामुखे तु कल्याणः केदारस्तु महानिशि ॥

द्वितीयप्रहरे रात्रौ कर्णाटः सर्वसंमतः ।  
तृतीयप्रहरे रात्रावडानोऽपि च गीयते ॥

अपराह्णोऽपि सौराष्ट्रः प्रभाते संगवेऽपि च ।  
पंचमो मेघसंचारे मल्लारः परिकीर्तितः ॥

अलं वा बहुभिः ।

भुजवसुदशमितशाके  
श्रीमद्वल्लालसेनराज्यादौ ।

वर्षैकषष्टिभोगे

मुनयस्त्वासन् विशाखायाम् ॥

इति लोचनपंडितविरचिता रागतरंगिणी समाप्ता ॥

॥ शुभं भवतु ॥



समाप्तम्



# रागतरंगिणीगतस्वरपत्रकम् ।

| श्रुतिनामानि | शुद्धस्वराः | विकटस्वराः                     |
|--------------|-------------|--------------------------------|
| १ तीव्रा     |             | तीव्रनिषादः                    |
| २ कुमुद्वती  |             | (१२) तीव्रतरनिषादः काकलीनिषादः |
| ३ मंदा       |             | तीव्रतमनिषादः मृदुषड्जः        |
| ४ छंदोवती    | (१) षड्जः   |                                |
| ५ दयावती     |             |                                |
| ६ रंजनी      |             | (८) कोमलरिषभः                  |
| ७ रतिका      | (२) ऋषभः    |                                |
| ८ रौद्री     |             |                                |
| ९ क्रोधा     | (३) गांधारः |                                |
| १० वज्रिका   |             | तीव्रगाम्धारः                  |
| ११ प्रसारिणी |             | (९) तीव्रतरगांधारः अंतरगांधारः |
| १२ प्रीतिः   |             | तीव्रतमगांधारः                 |
| १३ मार्जनी   | (४) मध्यमः  | अतितीव्रतमगांधारः              |
| १४ क्षितिः   |             | तीव्रमध्यमः                    |
| १५ रक्ता     |             | (१०) तीव्रतरमध्यमः             |
| १६ संदीपिनी  |             | तीव्रतममध्यमः मृदुपंचमः        |
| १७ आलापिनी   | (५) पंचमः   |                                |
| १८ मंदती     |             |                                |
| १९ रोहिणी    |             | (११) कोमलधैवतः                 |
| २० रम्या     | (६) धैवतः   |                                |
| २१ उग्रा     |             |                                |
| २२ क्षोभिणी  | (७) निषादः  |                                |

